

---

## Эдуард Акулін

---



...як жа мне нестас тваіх –  
воч – нявыплаканых нябёсаў...

---

## Па дарозе ў рай...

### Пачатак

На маланкавы кій у высі,  
як манах, абапёрся страх...  
У глыбінях нябёс згубіўся  
Страцім-лебедзь – біблейскі птах.

А сусвет, як алтар, сьвяціўся,  
глухлі гукі ў начной цішы.  
Бог самому сабе маліўся  
за ратунак сьляпой душы.

Абуджала зямлю прадвесне,  
прачыналася маладосьць...  
А вярнулася толькі Песьня,  
як пачатак таго, што ёсьць.

### Дарога ў рай

З навагодняга перадзім'я,  
проста з казкі, з калядных сноў  
ты з'явілася, як багіня,  
і сказала: «Я ёсьць Любоў».

І грахоўны, нібыта Каін,  
я глядзеў на цябе скрозь сон,  
і біблейскія бачыў далі,  
і руно, што шукаў Ясон...

Песьню песьняў табе складаў я  
сорак доўгіх, халодных зім.  
Наўзамен ты душу ў Граалі  
падала мне, сказаўшы: «Пі!»...

Я забыўся адкуль і хто я,  
мне адкрыўся анельскі край,  
бо нарэшце спазнаў якое –  
пачуцьцё па дарозе ў Рай...

### НЕСТАЕ...

Мне твае нестае рукі  
і у песьнях гартаннай высі.  
Нашы лёсы, як дзьве ракі,  
што ў адзін вадаспад зьліліся.

На хвіліну, на плыткі міг,  
як зьліваюцца Бога сьлёзы...  
Як жа мне нестае тваіх –  
воч – нявыплаканых нябёсаў.

### НА АДЛЕГЛАСЬЦІ

На адлегласьць вясла  
паміж намі Дзісна...  
Мы з табою –  
дзьве супрацьлегласьці.

На адлегласьць крыла  
паміж намі скала.  
Мы з табою –  
дзьве непазьбегласьці.

На адлегласьці сна  
паміж намі вясна.  
Мы кахаем з табой  
на адлегласьці.

### МУЗЫКА

У сон мой штоночы вяртаюцца гукі,  
што колісь даўно засялялі пакой.  
Як чайкі галодныя, кружацца рукі  
над скрыпкай, нібы над сьвітальнай ракой.

Было чысьціні аднаму – аж замнога,  
і музыка Вердзі і чайкі ўначы...  
І болей у цэлым Сусьвеце нічога,  
акром сумнай скрыпкі на боскім плячы.

### ПАГАНІНІ

Вочы майстра – сьляпяыя пальцы —  
па вяках пракладаюць шлях.  
Ды чамусьці аб струны раніцца  
да крыві найчасьцей душа.

Як самому з сабою справіцца?  
Па анёлу на дзьве рукі...  
Калі пальцы, як сьвечкі, плаваюцца –  
сьлёзы просяцца ў жабракі.

Падпілоўвала здрада хіжая,  
падпільноўвала кожны крок...  
Тройчы ўмёршы – ніхто ня выжыў шчэ,  
нават Бог – Паганіні змог.

### УСЬЛЕД

Неба ноччу – зыбучае золата –  
так і смокча маю душу...  
Не ўратуюся кавай молатай,  
вершагрэшнік – зноў саграшу.

У імгненьне паўночнай вусьцішы,  
калі з неба анёл глядзіць,

адпускаю душу-распусьніцу  
мілажаласьціну прасіць...

Словаблудная, несучешная,  
будзе плакаць душа і пець,  
і у рай – на сьвятло бязьмежнае  
за анёлам усьлед ляцець.

### ЛЕТА

Стамлёным касцом у лузе  
ля вогнішча цень змарыўся.  
Воз сена на мокрым пузе  
паўзе па начным гасьцінцы.

Прасьцяг апусьцеў дазваньня –  
ні шолаху ў ім, ні зыку.  
І раптам – як гімн каханьню –  
гартаннае рэха крыку.

На хмары духмянай сена  
каханкі дасталі зорак...  
І там – на краі Сусьвету —  
заснулі, як два анёлы.

### МАРА

Патануць у адрыве з сенам  
і пражыць там да ста гадоў...  
Размаўляць *за жыцьцё* з Верленам,  
маладое п'ючы віно.

Прачынацца у іншым сьвеце –  
хоць на поўні – там лепш за ўсё...  
І сыры на сьняданак есьці,  
маладое п'ючы віно.

Не вяртацца на ноч дадому.  
Жабраку падарыць мільён...  
Вершы Богу чытаць з амбону,  
як калісьці любіў Війён...

### ГРЭХ

Бы сьнег у сьнежні –  
баюся жыць...

Лятуць алені,  
а стрэл маўчыць.

Зьнікаюць рогі  
за небасхіл.  
Блакiтнавокі  
глыбее вiр.

Душу, як камень,  
гукае дно...  
Так помсьціць памяць.  
Так плача Бог.

## АРДА

*Вользе Іпатавай*

У чужынцаў – звычка такая –  
за сабою паліць масты.  
Як разгублена вол рыкае,  
як дрыжаць між павекаў ксты...

А дымы над бязмежным краем  
працінаюць стрэл сьпічакі...  
Гэта Бог за грахі карае  
вукавокі, як крымчакі.

Твар Іуды між хмар лунае,  
упіліся ў душу цьвікі.  
Сонца-шчыт у руках Мамае  
не заходзіць аж тры вякі...

Не змазолелі ў кроў калені,  
не прадалі душу ў ярмо.  
Спакон веку свабоду мелі  
і сягонья не аддамо!

## ПРАКЛЁН

Ані сыягу ў цябе, ні герба...  
Як, скажы, мне цябе пазнаць?  
Па буслах у глыбокім небе,  
па чарнобыльскіх хутарах?..

Нават Бог ад цябе адрокся  
і сышоў за Дняпром усьлед...

Азірнуся ў сябе – там восень,  
як расстрэлены інсургент.

Там шалее ўсю ноч залева,  
жалуды, нібы град, зьвіняць.  
Прытуліўшы жыцьцё да дрэва,  
касінеры пад дубам сьпяць.

Ані сьцягу у іх, ні герба,  
ані Бога у іх, ні неба,  
толькі восеньскі мёртвы сон...

Беларусь – гэта твой праклён!..

### Новы шлях

Дзень, як сьнег, што уноч прысьніўся,  
а на золку ў вакне відзён...  
Пагаліўся – як павініўся  
перад плоймай наступных дзён.

А зіма замяла дарогі,  
апусьціўшы нябёс прасьцяг,  
ды за ноч падрасьлі парогі,  
і згубіўся знаёмы шлях.

У жыцьцё, бы ў сумёт, зарыўся –  
ажно бела з жуды ў вачах...  
Пагаліўся – лепш памаліўся б,  
выбіраючы новы шлях.

### НІЦМА

Перад лікам  
сьвятой бажніцы  
кленчу ніцма,  
Айца малю:  
— Божа літасны,  
до гнявіцца...  
Жыватворнаю  
Плашчаніцай  
ахіні  
Беларусь  
маю.

